



Maltese Literature Group Inc. Grupp Letteratura Maltija Ink.

Incorporation No. A8686H

Kull korrispondenza għandha tintbagħat lis-Segretarju f'dan l-indirizz:
MLG, 477 Royal Parade, Parkville, Victoria 3052

FOLJU T'AHBARIJJIET
Numru 208 :: SETTEMBRU 2013

Editor: Paul Vella
paul.vella44@gmail.com

PROGRAMM MUŻIKO-LETTERARJU

Il-Programm Mużiko-Letterarju huwa wiehed mill-iktar avvenimenti importanti fil-kalendarju tal-Grupp tagħna. Din is-sena dan se jinżamm il-**Hadd, 22 ta' Settembru, 2 pm**, fis-Sala taċ-Ċentru Malti ta' Parkville. Nitolbukom li żżommu din id-data biex tkunu tistgħu tattendu.

Minhabba li f'dan ix-xahar se jkollna l-Programm Mużiko-Letterarju mhux se jkollna laqgħa għax-xahar ta' Settembru u allura l-laqgħa li tmiss tkun fil-25 t'Ottubru.

MIŻATA TA' SHUBIJA

Il-miżata ta' shubija issa qed tithallas fl-1 ta' Jannar ta' kull sena minn kulhadd. Dan ifisser li l-miżata issa tithallas minn Jannar sa Diċembru. Dawk li għadhom ma hallsu hix huma mitluba jagħmlu dan fil-laqgħa li tmiss u jaraw lil Ray Anastasi. Grazzi. Il-miżata għadha \$10 kull familja. Grazzi lil dawk li hallsu l-miżata fl-aħħar laqgħa tagħna.

Press release: L-ALLA TAL-HERBA

Wara s-suċċess kbir li kellha l-kummiedja ta' Yasmina Reza, *Le dieu du carnage* / *L-Alla tal-Ħerba*, fit-Teatru San Ġakbu, il-Belt Valletta f'Novembru tas-sena l-oħra, id-Dar tal-Pubblikazzjoni FARAXA għadha kemm haġgħitha fi ktieb mill-isbaħ fis-sensjela ta' traduzzjonijiet li issa dahlet fil-hames waħda. Din it-traduzzjoni mill-Franċiż tal-Professor Toni Aquilina, mid-Dipartiment tal-Istudji tat-Traduzzjoni fl-Università ta' Malta għandha sservi biex iġġedded il-memorja ta' dawk li diġà rawha fuq il-palk imtella' b'tant maestrija minn Lino Farrugia u l-ħafna oħrajn li baqgħu b'xiber innieher.

Yasmina Reza, awtur u dramaturgu, hi qabelxejn attriċi. Ix-xogħlijiet tagħha jirriflettu r-rabta bejn l-attur u l-kitba. Hekk stqarr Don Leavitt dwar dil-kittieba Franċiża ta' fama mondjali. Id-djalogo li tikteb jaqta' fil-laħam il-ħaj; taf x'hila għandhom l-atturi meta jirreċtaw ir-rwoli tagħhom. Illum hija meqjusa bħala figura importanti fit-teatru ta' tmiem is-seklu għoxrin u bidu tal-wiehed u għoxrin.

Yasmina Reza twieldet Pariġi, bint vjolinista Ungeriz u negozjant ta' origini Russo-Iranjana. It-talenti tagħha xaqilbu mill-ewwel lejn il-letteratura u d-drama. Studjat it-teatru fl-Università ta' Pariġi f'Nanterre u aktar tard għamlet kors intensiv fl-iskola tad-drama magħrufa, dik ta' Jacques Lexoq. Bħala attriċi fi Franza Yasmina hadmet partijiet kemm kontemporanji kif ukoll klassiċi; fl-intervalli bejn xogħol u iehor bdiet tikteb id-drammi tagħha stess. L-ewwel drammi kien *Taħdita* wara *Funeral* fl-1987 li mill-ewwel rebah il-Premju Molière għall-Aħjar Awtur. Kitbet ukoll skritti għaċ-ċinema u ippubblikat għadd ta' rumanzi fl-Istati Uniti, il-Ġappun u l-Amerka Latina barra sintendi fl-Ewropa. Sentejn ilu idderigiet l-ewwel film tagħha *Chicas* li fih dehret l-attriċi famuża Franċiża Emmanuelle Seigner.

L-akbar suċċess madankollu Reza kisbitu bix-xogħol *Art* fl-1995 li ġa dahhal fuq \$300 miljun barra għadd ta' premjijiet oħra fosthom *tlieta Molière*; għall-Aħjar Kummiedja *Laurence Olivier* fl-1997; u dak *Tony* għall-Aħjar Dramm sena wara.

Qiesu Reza ma setetx tagħti pass hażin! Fl-1995 harġet ukoll ir-raba' drammi, *Ir-Raġel Mhux Mistenni* u *Il-Ħajja X 3* fis-sena 2000. Drammi *Spanjol* deher fl-2004 waqt li l-aħħar xogħol tagħha *Comment vous racontez la partie* ġie ippubblikat is-sena li għaddiet u se jittella' dax-xahar t'Ottubru fid-*Deutsche*, Berlin.

Fl-2006 *L-Alla Ħerba* kisbet suċċess kbir meta ttellgħet Zurich u sentejn wara Pariġi bl-attriċi Isabelle Huppert. Maqluba għall-Ingliż minn Christopher Hampton fl-istess sena ttellgħet fuq il-palk tal-Gielgud Theatre, Londra. Fl-2011 Roman Polanski idderieġa *Carnage* bl-atturi magħrufa Jodie Foster u Kate Winslet. F'dil-kummiedja Reza tuża l-formula tipika tagħha: tqaxxar grupp ta' karattri mill-klassi tan-nofs tas-soċjetà u tikkfilhom għawarhom. F'dal-każ il-farsa tirbaħ u l-ispettaturi jieħdu gost aktar.

Qabel jiftaħ is-siparju żewġ itfal, Ferdinand u Bruno, ikollhom argument shun; Ferdinand itajjar żewġ sinniet ta' sieħbu b'biċċa għuda. Dak in-nhar filgħaxija il-ġenituri tat-tfal jiltaqgħu biex fil-kalma jiddiskutu bil-pulit il-kwistjoni kollha. Missier Ferdinand, Alain, hu avukat, aktar fuq il-mobajl milli jargumenta filwaqt li martu, Annette, moħħha biex tiddandan bil-flus ta' żewġha. Missier Bruno, Michel, hu kummerċjant, ommu marida. Martu, Véronique, kittieba. Aktar ma jgħaddi l-ħin aktar il-laqgħa ta' bejniethom tiddegenera u l-argumenti tagħhom isiru bla sens.

Il-verżjoni Maltija tradotta direttament mill-Franċiż minn Toni Aquilina tizdied mad-35 lsien iehor li diġà nqalbet fihom.

L-Alla tal-Ħerba jista' jinkiseb mill-pubblikatur innifsu u minn ħwienet ewlenin f'Malta u Għawdex. Għal aktar informazzjoni ċemplu 99820157 jew ibagħtu emejl fuq info@faraxapublishing.com

“L-GHANJA TAT-TIFKIRA” (damma ta’ poeziji) tal-Kav Joe M Attard



Qatt ma gábarhom fi ktieb imma dan l-aħħar fuq insistenza ta’ hafna hbieb, qabad salt minnhom u harighom f’pubblikazzjoni pulita u attraenti. Żgur li hafna Ghawdxin u anke Maltin qegħdin hemm għax forsi kellhom xi anniversarju tat-tiegħ, riedu xi poezija għal fuq is-santa tal-Funeral, kellhom xi tfal għal Preċett jew Griżma, l-istatwa titolari għalqet xi żmien, u tifkiriet oħra. Ma jonqsux ċerti appuntamenti li l-poeta jzomm ta’ kull sena bħalma huma l-Karnival, Il-Milied, il-festi titolari fil-Belt Victoria, San Gorg u Santa Marija, l-iStilla tal-maltemp, il-Kuncizzjoni u tant u tant okkażjonijiet oħra. Jidher li l-Kav Joe M Attard jista’ jissejjaħ il-Poeta tal-Kummissjoni u tal-okkażjoni, għax il-biċċa l-kbira tal-poeziji tiegħu jidhru li nkitbu wara li l-Poeta gie avviciinat biex jagħmel dan. Juża hafna l-vers tat-tmienja, vers popolari u mexxej, u rari jitbiegħed minnu. Poeziji oħra jfakkru xi avveniment bħas-Sette Giugno, il-kxif tal-Funtana li nsibu qabel nibdew neżlin lejn ix-Xatt tal-Imġarr, it-Traġedja tat-30 ta’ Ottubru 1948, it-Tqegħid tal-Ewwel Ġebbla tal-Każin tal-Banda San Girgor f’Ta’ Kercem flimkien ma’ tant u tant oħrajn.

Il-ktieb huwa mqassam f’ħames partijiet: Okkażjonijiet Speċjali bħal ngħidu ahna ‘L-Ewwel Quddiesa Ta’ Rev Geoffrey George Attard (iben l-awtur); Anniversarji bħal ngħidu ahna ‘L-Isptar Casa Sollievo della Sofferenza Jagħlaq 50 Sena’; Il-Festi Tagħna bħal ‘San Gorg’, ‘Santa Marija’; F’Jum il-Mewt bħal ngħidu ahna ‘Addio Carol’ –mewt il-Papa Gwanni Pawlu t-Tieni; u l-aħħar taqsima, Mixxellanja, u allura din tigbor fiha ftit minn kollox bħal ngħidu ahna, ‘Żjara lill-President ta’ Malta mill-GRTA, Ghawdex Gawhra u oħrajn.

Prosit lil Joe Zammit Ciantar li tassew iproduċa ktieb sabiħ b’karta u tipa fina u xi illustrazzjonijiet. “L-Ghanja tat-tifkira” li għandu studju qasir mill-Professor Oliver Friggieri, naħseb li wieħed jieħu gost jaqrah għax jitkellem mill-ħajja soċjali tal-Ghawdxin bil-ferħ u n-niket tagħhom waqt li jittratta wkoll sugġetti oħra ħfief bħal Paċi, il-Ħajja, iż-Żgħozija, id-Dinja ta’ madwarna u temi oħra li ma tiddejjaqx taqra dwarhom. Jinkiseb mill-hwienet ewlenin inkella b’telefonata m’għand l-awtur 21551325/79551325. Jinbiegħ tmien ewro imma żgur li jiswa hafna iktar!

SERATA F’ĠIEĦ OLIVER FRIGGIERI

Biex jingħata gieħ tas-sehem tiegħu fil-letteratura Maltija, l-Uffiċċju tal-Kultura, fil-Ministeru għal Ghawdex, flimkien ma’ Mario Micallef, bi pjaċir jipprezentaw “Serata Oliver Friggieri”.

Din is-serata mużiko-letterarja, tinkludi:

- Siltiet drammatizzati mit-teleserial ‘It-Tfal Jigu bil-Vapuri’
- Qari ta’ Poeziji
- Kant
- Mużika.

Jieħdu sehem.

Qarrejja: Mario Micallef, Nathalie Micallef, Moira Muscat

Kantanta: Diane Micallef

Mużiċist/Kantant: Vince Fabri

Din is-serata sejra tittella’ fl-14 ta’ Settembru, 2013

Triq id-Dejqa, Rabat, Ghawdex fit-8 ta’ filgħaxija.

L-entratura hija bla ħlas.

Nisperaw li Mario Micallef jibgħatilna rapport ta’ din is-serata biex tidher fil-ħarġa li tmiss.

RITRATT (dan kien ittieħet f’serata li nżammet f’April tas-sena l-oħra): Mix-xellug għal-lemin: Moira Muscat, Mario Micallef, Oliver Friggieri, Nathalie Micallef, Diane Micallef u Vince Fabri. (ritratt użat bil-permess ta’ Fiona Mallia).



ITTRI LI NIRĊIEVU...

Għażiż Paul, Grazi tal-Folju interessanti li tibagħtilna. Bis-saħħa tiegħu nibqgħu f’kuntatt magħkom minn Malta.

Inħeġġigkom biex fih tibdew tippubblikaw xi xogħlijiet milli jkunu nqraw waqt il-laqgħat tagħkom ta’ kull xahar. Fl-aħħar Folju perezempju semmejt diversi poeziji u ħajki miktuba minn hbieb tal-Malti fl-Awstralja, u espressjonijiet bil-Malti miġbura minn Dr Sammut. B’hekk, minn Malta nkomplu nkunu nafu x’attivitajiet torganizzaw u nkunu nistgħu napprezzaw aktar dawn ix-xogħlijiet tagħkom. Tislijiet,

Thomas Pace

Ghaziz Paul, Prosit Paul. Newsletter li jagħmel riklam tajjeb għall-imhabba li għandna, ahna l-Maltin Imsifrin, lejn l-ilsien u l-letteratura tagħna. Din in-Newsletter hi specifikament ibbazata fil-Victoria. Fi NSW ma għandniex għaqda bħal il-Maltese Literature Group ta’ Victoria.

Mark Caruana



Department of
Premier and Cabinet

OFFICE OF
MULTICULTURAL
AFFAIRS AND
CITIZENSHIP

*Proudly supported by the
Office of Multicultural Affairs
and Citizenship*



BANK OF VALLETTA p.l.c.

Uffiċċju Rappreżentattiv:

16 Watt Street, Sunshine 3020

Telephone: 9311-3222

‘II-KANTIKU TAX-XAGĦRA’

— *Gabra ta’ poeziji tal-ex Imhallee JJ Cremona*

Xi ftit taż-żmien ilu, il-Klabb Kotba Maltin ippubblika l-ktieb tal-poeziji ‘Il-Kantiku tax-Xagħra’, li hareġ mill-pinna tal-kittieb Għawdx i mwieled ix-Xagħra fis-6 ta’ Jannar 1918 John J Cremona magħruf għall-karriera importanti tiegħu bħala ġurist fl-oqsma sew nazzjonali kemm internazzjonali u li fassal il-Kostituzzjoni ta’ Malta. Izda minn dak li qrajt, dan il-kumpajżan tagħna, li jien qatt ma ltaqajt miegħu għalkemm illum jgħodd mal-95 sena, għamel ukoll isem sabih għalih u għal pajjiżna fil-Letteratura tant li wħud mill-poeziji tiegħu ġew tradotti wkoll f’għadd ta’ ilsna oħra. Hareġ seba’ kotba tal-poezija li huma: Eliotropi (bit-Taljan fl-1937), Songbook of the South (bl-Ingliż fl-1940), Malta Malta (bl-Ingliż fl-1992), Mas-Sebh Għasafar (bil-Malti fl-2004), Ekwinozju (bil-Malti fl-2006), Poesie-Poems-Poeziji (fi tliet ilsna fl-2009) u propju matul l-2012 il-ktieb bil-poeziji bil-Malti Il-Kantiku tax-Xagħra li dwaru ħa ngħidu xi haġa llum.

Imma qabel ngħidu xi haġa dwar din l-aħħar pubblikazzjoni ta’ dan ‘il-poeta magħruf’, tajjeb li tkunu tafu li John J Cremona beda l-karriera poetika tiegħu qabel il-gwerra, l-ewwel f’Malta u mbagħad f’Ruma mnejn kiseb id-Dottorat fil-Letteratura. Hemm ukoll kien jippubblika l-poeziji tiegħu bit-Taljan f’xi wħud mill-aħjar rivisti, rebaħ darbtejn premju fil-Mostra Nazionale di Poesia Contemporanea u ġie tradott bil-Franċiż minn Jeanne Tisseau f’La Revue Nationale ta’ Brussell, li ddeskrivietu bħal wiehed mill-kapijiet tal-moviment letterarju zaġħżuġh. Ta’ min jgħid li l-poeziji tiegħu (bl-Ingliż) deħru wkoll f’xi wħud mill-aħjar rivisti Ingliżi, Awstraljani u Amerikani kif ukoll kien ġie mistieden biex ikun il-poeta li jirrappreżenta lil Malta fl-Antologija prestiġjuża tal-English Association, Commonwealth Poems Today, u dan lura fis-sena 1967. Dan il-poeta Xagħri kien għal bosta snin Viċi President tal-International Poetry Society tal-Ingilterra meta kellha bħala President tagħha lil Christopher Fry. Poezija tiegħu kienet ġiet moqrija mill-Poet Laureate Ingliż Cecil Day-Lewis fl-1969, u xi snin wara, fl-1992, waħda mill-poeziji tiegħu tal-Gwerra, li iktar tard kienet ġiet ukoll immużikata minn Charles Camilleri, kienet inqrat mir-Reġina Elizabetta t-Tieni waqt l-Inawgurazzjoni Uffiċjali tas-Siege Bell Memorial.

Il-ktieb li għandna f’idejna, sponsorjat mill-Bank of Valletta, għandu biblijografija ta’ Mary Sammut-Tagliaferro u mżewwaq b’pitturi ta’ Luciano Micallef. L-awtur jaqşam il-poeziji tiegħu f’erba’ taqsimiet: Il-Kantiku tax-Xagħra, Rabta, Fi Pjazza Battala, u Il-Ħajja. Jinqeda b’versi liberi u mahlula u r-rima f’it li xejn tagħmel bih; tistenniex ngħidu aħna l-versi tas-sitta, tat-tmienja jew tal-ħdax, li ngħid għalija jien jinżluli għasel. Il-poeta jhossu komdu jitkellem mal-qarrejja tiegħu u jesprimi dak li jhoss waqt li jagħmel użu wkoll minn kliem safi u pur li bih hija għanja l-lingwa tagħna. Fit-tieni taqsimu tal-ktieb jinħass in-nuqqas ta’ martu Beatrice li issa ħallietu waħdu; ‘Lil Marti’, ‘Elegija għal Beatrice’, ‘Int Mort u ħallejt dellek’ – dan biex nagħti xi eżempji. Jidher li l-mewt ta’ martu ispiratu għal għadd ta’ poeziji lirici li f’it jeżistu bħalhom meta tqalleb il-kotba tal-poezija! Anton Buttigieg ukoll jidher li l-mewt tas-sieħba kienet tatu ġewwa sew. Mill-ewwel taqsimu mbagħad nixtieq nislet il-poezija ‘Hija Edgar’ li milli nista’ nifhem il-poeta tilfu meta kien għadu daqsxejn ta’ tarbija. Isimġu lill-poeta fin-nostalġija tat-tfulija.

Lil Edgar ċkejken hija
niftakru sewwa izda kemm kemm nafu
għax miet kważi tarbija.
Niftakar li fix-xemx
Kien jagħfas għajnejh zoroq għax isibha
wisq qawwija
izda b’dan kollu kien jidhkilha, kien
jitektakar fl-art jistagħgeb
bin-nemel jiġru mgħaġġla gegwiġija,
kien jilgħab mal-qattus sakemm jigirfu,
kien jorqod dritt wara l-avemarija
jitbissem johlom b’ħafna hlejjaq oħra
li jittawlulu minn
wara l-purtieri
sakemm ħaduh go karru miżbugħ abjad
b’anglu żgħir ikrah wahx
fuq kull waħda mill-erba’
kantunieri.

Nahseb li dan huwa eżempju tal-poezija moderna f’Malta li hiereġ mill-pinna ta’ kittieb li kiser sewwa d-disgħin. Kif jistqarr l-istudjuż u kritiku Charles Briffa, ‘jekk il-ġrajja legali ta’ pajjiżna turi l-kobor ta’ Cremona bħala figura pubblika, il-kritika letterarja trid tispjegah bħala bniedem sensittiv....l-ex imhallee ifittex iċ-ċarezza fl-espressjoni billi jinqeda bi xbihat preċiżi bħala elementi bażiċi’. Jien mhux se noqgħod nikkummenta fuq kull taqsimu tal-ktieb għax inkella ntawwal ħafna; inħalli għalikom li taqrawh u taraw x’hemm mistur bejn il-versi ta’ dan il-kittieb Għawdx i mgħobbi bis-snin u bl-esperjenza tal-ħajja. Nagħlaq dawn il-kelmtajn billi nissellef xi f’it minn dak li kiteb dwaru l-awtur u kittieb Victor Fenech.

HENA IMFIXKLA HESREM

Smajthom dalgħodu ipespsu bil-ferħ
Wara lejl rieqda qalb friegħi, mistura
Fi rkejjen mit-tkeriċi milqugħa,
Ferħana kif stenbħu wara lejl ta’ serħ.

’Mma mhux hekk jiena minn wara t-tieqa,
Nahseb fuq dak li issa qed ingarrab,
Id-dwejjaq minn fuqi nara kif inwarrab,
Biex jekk jista’ jkun intaffi did-diqa.

Ftit ilu kont hieni ingawdi is-sliem,
Illum nilmah niket li qed joqrob lejja,
Jittanta jisraqli imħabbti minn hdejja,
B’marda kiefra moqdi li taħkem bla lġiem.

Izd’ għasafar ċkejkena, pespsu fis-sigar,
Gawdu ħajjitkom taht sema kahlani,
Għanjitkom tferrah għani jew qattagħni,
Tnessikom għall-ftit ta’ dil-ħajja l-imrar.

Pespsu u għannu, ttajru gegwiġija,
Ifirħu, thennew bi frieħkom fil-bejta,
Ħajja qasira, kollha nisfaw mejta,
U l-aħjar haġa tkun li ngawdu l-bqija.

Charles Formosa

John J Cremona jibqa' maghruf għall-hajja professjonali tiegħu. Kien Prim Imhalef u Viċi President tal-Qorti Ewropea għad-Drittijiet tal-Bniedem. Huwa wkoll il-bniedem li fassal il-Kostituzzjoni l-ġdida meta Malta kisbet l-Indipendenza mir-Renju Unit fl-1964 u anki l-awtur ta' għadd ta' pubblikazzjonijiet ta' xejra kostituzzjonali. Imma Cremona huwa wkoll poeta tal-oghla grad, poeta pur fi tliet lingwi (Taljan, Inġliż u Malti) u surmast f'kull waħda minnhom.

Il-kittieb Żebbuġi li m'għadux magħna, Frans Sammut, lil John J Cremona jsejjahlu Missier il-poetika Maltija moderna.

IL-LAQGĦA TA' LULJU

Din kienet l-aħħar laqgħa għax-xitwa li tinzamm wara nofsinhar flok filgħaxija. Kellna attendenza mhux hażin. Preżenti kienu Ray Anastasi, Marie Louise Anastasi, Victor Sammut, Paul Vella, Salvina Vella, Michael Xuereb, Manwel Cassar, Josephine Cassar, Bernadette Cassar, Joe Lofaro, Rose Lofaro, Fredu Cachia, Vicki Cachia u Frank Bonett. Apoloġiji: Rosemary Attard, Charles Attard, Maria Catania, Armando Catania, Fr Dom Degiorgio.

Sar qari minn dawk preżenti: Manwel Cassar qara żewġ poeżiji mill-ktejjeb ta' Dr Emmanuel Attard Cassar, "Vacanze Romane". Dawn kienu "Roma" u "Magnificenza". Fl-aħħar poeżija issemmiet il-kelma "internet" u minhabba li hadd ma kellu spjegazzjoni għaliha, Paul offra li jkteb lil Emmanuel u jitolbfu jfissirha għalina u malli Paul kitiblu Emmanuel Attard-Cassar kien pront u baġat l-isjegazzjoni mixtieqa u niringrazzjawh. Wara Manwel qralna poeżija bl-Inġliż "Gold" ta' Donald Hall. Huwa spiċċa billi qralna poeżija ta' Sergio Grech mir-Rivista tal-Akkademja tal-Malti, "Hobbni". Victor Sammut qara l-poeżija bit-Taljan ta' Dr Emmanuel Attard-Cassar, mill-istess ktejjeb li semmejna qabel, "San Francesco" u l-poeżija "Bint it-Triq" ta' Gorg Zammit. Fredu Cachia qralna żewġ poeżiji miktuba minnu stess: "Organ Donor" (poeżija bil-Malti) "Pegasus" ukoll bil-Malti. Frank Bonett: "Il-Flewwa tan-Natura". Michael Xuereb qralna poeżija originali tiegħu: "Xaqq Dawl".

Michael kellimna fuq l-iskultur Malti, illum mejjet, Antonio Agius, li kien imur jgħum miegħu f'Miġra Ferħa, li għalih kiteb din il-poeżija. Marie Louise Anastasi qrat il-proża "Ir-Risq Hażin ta' Sylvia Pisani" ta' Dr Lou Drogenik li deheret fil-programm tal-Lejla Mużiko-Letterarja ta' 2007. Ray Anastasi qara l-poeżija tal-membri Vince Anastasi li illum m'għadux magħna, "il-Laqam".

Ray tkellem fuq telefonata li kellu ma' Mario Azzopardi li bħalissa jinsab fuq żjara f'Melbourne minn Malta li qed jagħmel proġett dwar it-tejatur Malti.

Marie Louise Anastasi għamlet rimarka dwar ittri li jirċievi Paul Vella minn Malta dwar il-Folju u l-Grupp tagħna fejn ifaħħru x-xogħol li qed nagħmlu għall-Ilsien Malti. Manwel Cassar qal li tkun haġa sabieha jekk dawk ta' Malta, meta jagħmlu xi haġa, jiftakru fil-kittieba Maltin li jgħixu barra. Josephine Cassar qalet li tixtieq li jidher xi xogħol tal-membri tagħna fil-folju. Paul qal li kwazi f'kull haġa jidher xi materjal mill-membri tagħna, infatti fil-Folju tax-xahar l-iehor kien hemm poeżija ta' Fredu Cachia.

Fir-ritratt, mix-xellug għal-lemin, jidhru (fuq quddiem): Manwel Cassar, Fredu Cachia, Bernadette Cassar, Josephine Cassar, Vicky Cachia. (Fuq wara): Paul Vella, Dr Victor Sammut, Frank Bonett, Ray Anastasi, Joe Lofaro, Michael Xuereb, Salvina Vella, Marie-Louise Anastasi u Rose



Il-Grupp Letteratura Maltija tal-Victoria

qed jorganizza

PROGRAMM MUŻIKO-LETTERARJU

Nhar il-Ħadd, 22 ta' Settembru
fis-Sala taċ-Ċentru Malti ta' Parkville
fis-2.00 pm

Kulhadd mistieden li jattendi u gibu lil tal-familja u

lill-ħbiebkom magħkom — DHUL B'XEJN

Ġizimina

Ġizimina,
bajda u fina,
l-anġli żgur lilek sawruk.

Ġizimina,
nwar tal-kina,
stilel fl-art aħna nqisuk.

Ġizimina,
fwieħa rżina,
dmugh is-sħahar, tant nġożżuk.

Ġizimina,
kemm tpaxxina,
xhin ma' għonqna indommuk.

Ġizimina,
int reġina,
tal-ward kollu inqimuk.

Ġizimina,
qatt thallina,
għelm ta' safà, nehtiguk!

Lina Brockdorff 12/8/13